

ශ්‍රී ලංකා රාජ්‍ය ඖෂධ නිෂ්පාදන සංස්ථාව - 2013

ශ්‍රී ලංකා රාජ්‍ය ඖෂධ නිෂ්පාදන සංස්ථාවේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ ආදායම් ප්‍රකාශනය, හිමිකම් වෙනස්වීමේ ප්‍රකාශනය, මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1957 අංක 49 දරන රාජ්‍ය කාර්මික සංස්ථා පනතේ 29 වන වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සංස්ථාවේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිති වලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතිවලට (ISSAI 1000 - 1810) අනුරූප ශීර් ලංකා විගණන ප්‍රමිතිවලට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරිවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස සංස්ථාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් සංස්ථාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත්වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

2. මූල්‍ය ප්‍රකාශන

2.1 මතය

මූල්‍ය ප්‍රකාශනවලින් 2013 දෙසැම්බර් 31 දිනට ශ්‍රී ලංකා රාජ්‍ය ඖෂධ නිෂ්පාදන සංස්ථාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිති වලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 නීති රීති, රෙගුලාසි හා කළමනාකරණ තීරණවලට අනුකූල නොවීම

පහත සඳහන් නීති රීති, රෙගුලාසිවලට අනුකූල නොවීම් නිරීක්ෂණය විය.

නීතිරීති, රෙගුලාසි හා කළමනාකරණ තීරණවලට යොමුව	අනුකූල නොවීම
(අ) 2002 අංක 14 දරන එකතු කළ අගය මත බදු පනතේ 10 වැනි වගන්තිය	එකතු කළ අගය මත බදු සඳහා දේශීය ආදායම් කොමසාරිස් ජනරාල් යටතේ ලියාපදිංචි නොවූ සමාගම් සඳහා එම බදු නොගෙවිය යුතු වුවත් එලෙස ලියාපදිංචි නොවූ සමාගමකට 2013 වර්ෂය තුළදී රු. 64,680 ක එකතු කළ අගය මත බදු ගෙවා තිබුණි.
(ආ) 2011 පෙබරවාරි 11 දිනැති අංක පීඊසී 57 දරණ රාජ්‍ය ව්‍යාපාර දෙපාර්තමේන්තු චක්‍රලේඛය.	මුදල් හා ක්‍රම සම්පාදන අමාත්‍යවරයාගේ අනුමැතියකින් තොරව සමාලෝචිත වර්ෂය තුළ සංස්ථාව විසින් ප්‍රදානයන් හා අනුග්‍රාහකත්ව දීමනාවන් ලෙස රාජ්‍ය නොවන ආයතනයන්ට අවස්ථා 3 කදී රු.1,300,000ක් ලබාදී තිබුණි.
(ඇ) 2000 ජනවාරි 31 දිනැති අංක ජීඑල්/පීඊ/6 දරන රාජ්‍ය මුදල් චක්‍රලේඛය.	චක්‍රලේඛ උපදෙස් වලට පටහැනිව සමාලෝචිත වර්ෂය සඳහා සේවකයින් වෙනුවෙන් උපයන විට ගෙවීම් බදු රු.1,018,647 ක් සංස්ථාවේ අරමුදල් වලින් ගෙවා තිබුණි. මෙම මුදල් සේවකයින්ගෙන් අයකර ගැනීමට ක්‍රියා කර නොතිබූ නමුත් 2014 අගෝස්තු මාසයේ සිට බදු මුදල් සේවකයින්ගෙන් අයකරගැනීමට කටයුතු කර තිබුණි.
(ඈ) මහා භාණ්ඩාගාරයේ කළමනාකරණ සේවා දෙපාර්තමේන්තුවේ 2006 මාර්තු 09 දිනැති අංක ඩීඑම්එස්/ඊ4/10/090/2 දරන සෞඛ්‍ය ලේකම් ඇමතු ලිපිය (i) ඡේද අංක 02-01	විධායක හා විධායක නොවන සෑම සේවකයෙකුටම දුර ප්‍රමාණය අනුව ගෙවිය යුතු මුදල තීරණය කර ප්‍රවාහන දීමනාව ගෙවිය යුතු නමුත් සෑම සේවකයකුටම 2009 වර්ෂයේ සිට 2013 වර්ෂය දක්වා මාසිකව පිළිවෙලින් රු.4,700 ක හා රු.3,000 ක ප්‍රවාහන දීමනාවක් ගෙවා තිබුණි.
(ii) ඡේද අංක 02-01 (1)	ආයතනය විසින් ප්‍රවාහන පහසුකම් සැපයීම සඳහා වාහන යොදවා ඇති මාර්ග සමීපයේ පදිංචි සේවකයින්ටත් ප්‍රවාහන දීමනාව ගෙවා තිබුණි.

(iii) ඡේද අංක 02-02

කළමනාකරණ සේවා දෙපාර්තමේන්තුවේ අනුමැතියකින් තොරව 2011 ජූලි 01 දින සිට සභාපති හැර සියලුම කාර්ය මණ්ඩලයට මාසිකව රු. 12,000 බැගින් නිෂ්පාදන දිරි දීමනාවක් ගෙවා තිබුණි. සමාලෝචිත වර්ෂයේ 218 ක්වූ සේවක සංඛ්‍යාවට ගෙවිය හැකි උපරිම නිෂ්පාදන දිරි දීමනාව රු. 10,464,000 ක් වුවද ගෙවා තිබූ මුදල රු.18,707,055කි. මේ අනුව ආසන්න වශයෙන් නිෂ්පාදන දිරි දීමනාව රු. 8,243,055 ක් වැඩියෙන් ගෙවා තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2013 දෙසැම්බර් 31 දිනෙන් අවසන් වර්ෂය සඳහා සංස්ථාවේ මෙහෙයුම් කටයුතුවල ප්‍රතිඵලය බදුවලට පෙර රු. 329,968,881 ක ශුද්ධ ලාභයක් වූ අතර, එය ඉකුත් වර්ෂය සඳහා බදුවලට පෙර ශුද්ධ ලාභය වූ රු. 117,136,719 සමඟ සැසඳීමේ දී රු. 212,832,162 ක වැඩිවීමක් පෙන්නුම් කෙරුණි. කෙසේ වුවද භාණ්ඩාගාර බිල්පත් මත ලැබුණු රු. 25,314,785 ක පොලී ආදායම ද ඇතුළුව රු. 28,059,081 ක් වූ මෙහෙයුම් නොවන ආදායම ගණන් ගැනීමට පෙර සමාලෝචිත වර්ෂයේදී සංස්ථාවේ ශුද්ධ ලාභය රු. 301,909,800ක් විය. ඉකුත් වර්ෂය සඳහා මෙහෙයුම් නොවන ආදායම වූ රු. 34,251,670 ගණන් ගැනීමට පෙර ශුද්ධ ලාභය රු. 82,885,049 ක් විය. මේ අනුව මෙහෙයුම් නොවන ආදායම ගණන් ගැනීමට පෙර ශුද්ධ ලාභය ඉකුත් වර්ෂයේ මෙහෙයුම් නොවන ආදායම ගණන් ගැනීමට පෙර ශුද්ධ ලාභය සමඟ සැසඳීමේදී රු. 219,024,751 ක එනම් සියයට 264.3 ක වැඩිවීමක් පෙන්නුම් කෙරුණි.

3.2 විග්‍රහාත්මක මූල්‍ය සමාලෝචනය.

පහත සඳහන් නිරීක්ෂණ කරනු ලැබේ.

- (අ) 2013 වර්ෂයේ දළ ලාභ අනුපාතය වූ සියයට 22.0, 2012 වර්ෂයේ දළ ලාභ අනුපාතය වූ සියයට 15.4 සමඟ සැසඳීමේදී සියයට 42.8 ක වැඩිවීමක් පෙන්නුම් කෙරුණි.
- (ආ) 2013 වර්ෂයේ ශුද්ධ ලාභ අනුපාතය වූ සියයට 10.7, 2012 වර්ෂයේ ශුද්ධ ලාභ අනුපාතය වූ සියයට 7.0 සමඟ සැසඳීමේදී සියයට 52.9 ක වැඩිවීමක් පෙන්නුම් කෙරුණි.
- (ඇ) 2013 වර්ෂයේ ජංගම අනුපාතය 7.9 ක් හා ක්ෂණික අනුපාතය 5.9 ක් ලෙස පැවතීමෙන් නිරීක්ෂණය වූයේ අතිරික්ත කාරක ප්‍රාග්ධනය ඵලදායී ලෙස යොදා ගෙන නොතිබූ බවය.
- (ඈ) ඉකුත් වර්ෂයට සාපේක්ෂව සමාලෝචිත වර්ෂයේ ණයගැති පිරිවැටුම් අනුපාතයේ පිරිහීම 1.1 ක් වූ අතර ණය එකතු කිරීමේ කාලය දින 19 කින් වැඩි වී තිබුණි. මේ අනුව ණය අයකර ගැනීම මනා කළමනාකරණයකින් පවත්වා නොතිබූ බව නිරීක්ෂණය කෙරේ.

3.3 ආයතනයට එරෙහිව හෝ ආයතනය විසින් ආරම්භ කර ඇති නෛතික සිද්ධි

පහත සඳහන් නිරීක්ෂණ කරනු ලැබේ.

- (අ) සේවක නිවාස ණය පොලී මුදල් ප්‍රතිපූර්ණය කරන ලෙස ඉල්ලා ආයතනයේ සේවකයින් විසින් ආයතනයට එරෙහිව අධිකරණ ක්‍රියාමාර්ග වලට එළඹ තිබුණි.

(ආ) ආයතනයේ නිලධාරියෙකු විසින් වන්දි ඉල්ලා ගොනුකර තිබූ නඩුවක තීන්දුවට එරෙහිව ආයතනය විසින් අභියාචනාවක් ගොනුකර තිබුණි.

(ඇ) 2007 වර්ෂයේ සිට ණයගැතියෙකුගෙන් ආයතනයට ලැබිය යුතු රු. 570,257 ක මුදලක් අයකර ගැනීම සඳහා ආයතනය විසින් අධිකරණ ක්‍රියාමාර්ග වලට එළඹ තිබුණි.

4. මෙහෙයුම් සමාලෝචනය

4.1 කාර්ය සාධනය

පහත සඳහන් නිරීක්ෂණ කරනු ලැබේ.

(අ) නිෂ්පාදන කටයුතු

සංස්ථාව විසින් සමාලෝචිත වර්ෂය සහ පසුගිය වසර 04 ක් තුළ නිපදවූ ඖෂධ සම්බන්ධ සංසන්දනාත්මක තොරතුරු පහත පරිදි විය.

වර්ෂය	නිෂ්පාදිත ඖෂධ වර්ග ගණන	නිෂ්පාදනය ඒකක සංඛ්‍යාව (මිලියන)
2009	38	1195.2
2010	38	1614.1
2011	37	1796.4
2012	40	1920.2
2013	40	2005.1

මේ සම්බන්ධයෙන් පහත සඳහන් නිරීක්ෂණ කරනු ලැබේ.

- (i) ඖෂධ ඒකක නිෂ්පාදනයේ වර්ධන අනුපාතය 2012 වර්ෂයේදී සියයට 6.8 ක් වූ අතර සමාලෝචිත වර්ෂයේ එය සියයට 4.4 ක් වූයෙන් පසුගිය වසර සමඟ සැසඳීමේදී එම වර්ධන අනුපාතයේ සියයට 2.4 ක පිරිහීමක් පෙන්නුම් කෙරිණි.
- (ii) 2012 වර්ෂයේ නිෂ්පාදිත ඖෂධ වර්ග 40 හි එකතු නිෂ්පාදිතය ඒකක මිලියන 1920.2 සමඟ සමාලෝචිත වර්ෂයේ එම ඖෂධ වර්ග 40 හි එකතු නිෂ්පාදිතය ඒකක මිලියන 2005.1 ක සැසඳීමේදී සමාලෝචිත වර්ෂයේදී ඖෂධ නිෂ්පාදනය ඒකක මිලියන 84.9 කින් වැඩිවී තිබුණි.
- (iii) සමාලෝචිත වර්ෂයේ නිෂ්පාදිත ඖෂධ වර්ග 40 න් ඖෂධ වර්ග 4 ක මුළු නිෂ්පාදනය සඳහා දායකත්වය සියයට 0.09 ක් පමණක් වූ අතර මුළු නිෂ්පාදනයෙන් ඒකක මිලියන 1027.73 ක් එනම් සියයට 51.24 ක් ඖෂධ වර්ග 5 ක් මත තීරණය වී තිබුණි.
- (iv) 2005 වර්ෂයේ සිට 2013 පෙබරවාරි දක්වා කාල පරිච්ඡේදය තුළදී පර්යේෂණ මට්ටමේ පැවති ඖෂධ අයිතම සංඛ්‍යාව 07 ක්වූ අතර එම පර්යේෂණ කටයුතු සඳහා වර්ෂ 03 සිට වර්ෂ 08 දක්වා කාලයක් ගතවී තිබුණද ඒ සඳහා රු.1,186,200 ක වියදමක් දරා තිබුණි. එහෙත් මෙම ඖෂධ වෙළඳපලට හඳුන්වා දීමට අපොහොසත්වී තිබුණි.

(ආ) අලෙවි කටයුතු හා මිල කිරීම

සමාලෝචිත වර්ෂයේ හා ඉකුත් වර්ෂයේ සංස්ථාවේ ඖෂධ අලෙවියට අදාළ තොරතුරු පහත පරිදි වේ.

	ඖෂධ අලෙවිය		අලෙවි වටිනාකම	
	2013	2012	2013	2012
	ඒකක මිලියන	ඒකක මිලියන	රු. මිලියන	රු. මිලියන
රාජ්‍ය ඖෂධ සංස්ථාව	13.5	492.4	9.6	412.4
වෛද්‍ය සැපයීම් අංශය	1,507.1	1,203.9	1,412.1	1,000.7
අපනයන	-	3.8	-	1.4
වෙනත් බෙදා හරින්නන්	478.5	-	519.4	-
	<u>1,999.1</u>	<u>1,700.1</u>	<u>1,941.1</u>	<u>1,414.5</u>

මේ සම්බන්ධයෙන් පහත සඳහන් නිරීක්ෂණ කරනු ලැබේ.

- (i) සංස්ථාව සමාලෝචිත වර්ෂයේ දී සමස්ත අලෙවි ඒකක ප්‍රමාණයෙන් සියයට 75.39 ක් වෛද්‍ය සැපයීම් අංශය වෙත අලෙවිකර තිබූ අතර ඉන් උපයාගත් අලෙවි ආදායම සමස්ත අලෙවි ආදායමෙන් සියයට 72.7 ක් විය.
- (ii) සමාලෝචිත වර්ෂයේදී බෙදාහරින්නන් මාර්ගයෙන් ඖෂධ විකිණීම නැවත ආරම්භ කර ඖෂධ ඒකක මිලියන 478.5 ක් බෙදාහරින්නන් 45 දෙනෙකු වෙත රු. මිලියන 519.4 කට අලෙවි කර තිබුණේ රු. මිලියන 52.8 ක වට්ටමක් ලබාදීමෙනි.
- (iii) මුළු ඖෂධ ඒකක අලෙවියෙන් හා අලෙවි වටිනාකමින් පිළිවෙලින් සියයට 45.9 හා සියයට 38.7 ක් ඖෂධ වර්ග 32 ක් මත රඳා පැවතුන අතර ඖෂධ ඒකක අලෙවියෙන් සියයට 54.1 ක් හා අලෙවි වටිනාකමින් සියයට 61.3 ක් ඖෂධ වර්ග 08 ක් මත රඳා පැවතුණි.
- (iv) වෛද්‍ය සැපයීම් අංශය ඇනවුම් කළ රු. මිලියන 47.27 ක් වටිනා ඖෂධ වර්ග 5 ක ඒකක මිලියන 36.50 ක් එම නිෂ්පාදනයන්හි පැවති තාක්ෂණික දෝෂ හා නිසි ප්‍රමිතීන්ට අනුකූල වූ අමුද්‍රව්‍ය සපයාගැනීමට නොහැකි වීම යන හේතු නිසා සමාලෝචිත වර්ෂයේදී සැපයීමට නොහැකිවී තිබුණි.
- (v) 2013 වර්ෂයේ දළ ලාභය 2012 වර්ෂය සමඟ සැසඳීමේදී රු. මිලියන 208.8 ක එනම් සියයට 95.56ක වැඩිවීමක් ද 2013 වර්ෂයේ දළ ලාභ ආන්තිකය 2012 වර්ෂය සමඟ සැසඳීමේදී සියයට 42.39 ක වැඩිවීමක් ද පෙන්නුම් කෙරුණි.
- (vi) 2011 හා 2012 වර්ෂයන්හි සංස්ථාවේ නිත්‍ය බෙදාහරින්නා ලෙස කටයුතු කළ රාජ්‍ය ඖෂධ සංස්ථාව වෙනුවට රාජ්‍ය ඖෂධ සංස්ථාවද ඇතුළුව බෙදාහරින්නන් මගින් ඖෂධ බෙදාහැරීම සංස්ථාව විසින් 2013 වර්ෂයේ සිට ආරම්භ කර තිබුණි. එම බෙදාහරින්නන්ට ඖෂධ වර්ග 23 ක් ලබාදීමේදී ඒවායේ අලෙවි මිල

තීරණය කිරීම සඳහා සංස්ථාව විසින් කිසිදු වෙළඳපල අධ්‍යයනයක් හෝ මිල අධ්‍යයනයක් සිදුනොකර සියයට 15 ක් තරම් වූ අඩු ලාභාන්තිකයක් සහිතව රාජ්‍ය ඖෂධ සංස්ථාව සඳහා 2012 වර්ෂයේදී භාවිතා කළ මිල ගණන්ම කිසිදු වෙනස්වීමකින් තොරව සමාලෝචිත වර්ෂයේදීද යොදාගෙන තිබුණි.

- (vii) පිරිවැය මත සියයට 15 කට අඩු ලාභාන්තිකයක් සහිතව මිල තීරණය කරන ලද Amoxicillin Tab 125mg, Paracetamol Tab. 500mg සහ Amoxicillin Cap. 500mg යන ඖෂධ වර්ග සඳහාද සංස්ථාව විසින් 2013 ජනවාරි 01 දින සිට ක්‍රියාත්මක කරන ලද ප්‍රසාද දීමනා (Bonus Issues) ක්‍රමය යොදා ගැනීම හේතුවෙන් එම ඖෂධයන්හි ලාභාන්තිකය සියයට 8 සිට සියයට 1 දක්වා පරාසයකට අඩුවී තිබුණි.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) එකතුව රු. 2,307,359 ක් පිරිවැය වූ ඖෂධ, අමුද්‍රව්‍ය හා ඇසුරුම් ද්‍රව්‍ය ප්‍රතික්ෂේප වීම, භානිවීම හා නිකුත් නොවීම නිසා සමාලෝචිත වර්ෂයේදී විනාශ කර තිබුණි.
- (ආ) ඖෂධ නිෂ්පාදනය සඳහා මිලදීගෙන තිබූ පිරිවැය රු.13,202,663 ක් වූ අමුද්‍රව්‍ය යන්ත්‍ර මගින් ප්‍රතික්ෂේප වීම, වට්ටෝරු දෝෂ පැවතීම, පිරිවිතරයන්ට අනුකූල නොවීම, වර්ණය වෙනස්වීම හා කල් ඉකුත් වීම යනාදී හේතූන් මත නිෂ්පාදනයට යොදා ගෙන නොතිබුණි.
- (ඇ) Chloramphenical නමැති ඖෂධය නිෂ්පාදනයේදී පැවති තාක්ෂණික දුර්වලතාවයක් නිසා නිෂ්පාදනය 2011 වර්ෂයේදී නතර කළද, සමාලෝචිත වර්ෂය අවසානයට 2011 හා 2012 වර්ෂවල ගෙන්වූ රු. 6,107,917ක් වටිනා Chloramphenical BP 2010 අමුද්‍රව්‍ය කිලෝ ග්‍රෑම් 1,102.7 ක් සංස්ථාවේ ගබඩාවල ඉතිරිවී තිබුණි. එයින් රු. 5,325,210 ක් වටිනා අමුද්‍රව්‍ය කිලෝග්‍රෑම් 984 ක් 2014 ජූලි මාසයේදී කල් ඉකුත්වූ අතර රු.78,287 ක් වටිනා අමුද්‍රව්‍ය කිලෝග්‍රෑම් 18.7ක් 2014 මාර්තු මාසයේදී කල් ඉකුත් වී තිබුණි. නිෂ්පාදනයේ පවතින තාක්ෂණික දුර්වලතාවය නිවැරදි කර ගැනීමට කටයුතු කර නොතිබූ අතර මේ නිසා ඉහත අමුද්‍රව්‍ය කිලෝග්‍රෑම් 1,002.7 න් සංස්ථාවට රු. 5,403,497ක මූල්‍ය පාඩුවක් සිදුවීමේ අවදානමක් පවතී.

4.3 මෙහෙයුම් අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) රසායනාගාරය වැඩි දියුණු කිරීමේ කාර්යයට අවශ්‍ය වැඩ මේස 09 ක් සපයා සවි කිරීම සඳහා 2011 මාර්තු 25 දින එකතු කළ අගය මත බදු සහිතව රු. 1,365,969 ක අවම මිල ඉදිරිපත් කළ ටෙන්ඩර්කරුට භාර දී තිබුණු අතර 2012 හා 2013 වර්ෂ වලදී රු. 1,285,780 ක අත්තිකාරම් මුදල් ගෙවා තිබුණි. අදාළ වැඩ මේස 2013 පෙබරවාරි 19 දින සපයා තිබුණද රසායනාගාරය ස්ථාපිත කිරීමට යෝජිතව ඇති ස්ථානයේ තිබුණු භාණ්ඩ 2014 අප්‍රේල් මාසය වන විටත් ඉවත් කර දීමට සංස්ථාව කටයුතු නොකිරීම නිසා වැඩ මේස, සැපයුම්කරු ලවා සවිකර ගැනීමට නොහැකිව, වියදම් කළ මුදලින් ප්‍රයෝජනයක්ද ලබා ගත නොහැකිව හා ගෙවූ අත්තිකාරම් මුදලද පියවීමට නොහැකිව තිබුණි.
- (ආ) නව පෙනී නිෂ්පාදන යන්ත්‍රය මිල දී ගැනීමට අදාළ රු. 8,666,375 ක් වටිනා කාර්යසාධන සුදකුම 2013 මාර්තු 26 දින කල් ඉකුත් වුවද එහි කාලය දීර්ඝ කර ගැනීමට කටයුතු කර නොතිබුණි. තවද ප්‍රමාණවත් පාලන ක්‍රමයක් නොතිබීම නිසා එම කාර්යසාධන සුදකුම අස්ථාන ගත වී තිබුණි.

4.4 මතභේදයට තුඩු දෙන ගණුදෙනු

පහත සඳහන් නිරීක්ෂණ කරනු ලැබේ.

(අ) 2013 මාර්තු 21 දිනැති අංක 35/13 දරන අධ්‍යක්ෂ මණ්ඩල තීරණය හා 2013 පෙබරවාරි 22 දිනැති 18/13 හා 2013 ඔක්තෝබර් 23 දිනැති 116/13 දරන අධ්‍යක්ෂ මණ්ඩල තීරණ අනුව නිෂ්පාදනය කෙරෙමින් පැවති අමුද්‍රව්‍ය හා ප්‍රතික්ෂේපිත / විනාශ වූ අමුද්‍රව්‍ය හා ඇසුරුම් ද්‍රව්‍යවල එකතුව රු. 2,724,726 ක් සමාලෝචිත වර්ෂයේදී ලාභයට එරෙහිව ලියා හැර තිබුණි.

(ආ) සංස්ථාවේ සහකාර කළමනාකාරිණියක් විසින් පිළියෙල කළ මානව සම්පත් හා පරිපාලන කාර්ය සංග්‍රහයේ නීතිමය අඩුපාඩු පරීක්ෂා කිරීමේ කාර්යයට මිල ගණන් කැඳවීමකින් තොරව සහකාර කම්කරු කොමසාරිස්වරයෙකුට රු. 25,000 ක් 2013 දෙසැම්බර් 17 දින ගෙවා තිබුණි.

4.5 නිෂ්ක්‍රීය / ඌන උපයෝජිත වත්කම්

පහත සඳහන් නිරීක්ෂණ කරනු ලැබේ.

(අ) ප්‍රයෝජනයට නොගන්නා රු. 1,000 ට වැඩි වටිනාකමක් සහිත වත්කම් සම්බන්ධයෙන් කළ නියැදි පරීක්ෂාවේදී 2013 දෙසැම්බර් 31 දිනට අලාභහානිවීම හා භාවිතයට නොගැනීම නිසා පිරිවැය රු. 18,606,953 ක් වූ නිෂ්පාදන යන්ත්‍ර, පරිසණක හා උපාංග, ලී බඩු, වායු සම්කරණ හා ඇඟිලි සලකුණු යන්ත්‍ර යනාදී වත්කම් අයිතම 62ක ඒකක 115 ක් 2009 වර්ෂයේ සිට 2014 මාර්තු දක්වා සංස්ථාවේ විවිධ අංශ තුළ පවතින බව නිරීක්ෂණය විය.

(ආ) පිරිවැය රු. 5,000 ට වැඩි වත්කම් අයිතම 34 ක එකතු පිරිවැය රු. 11,501,315 ක් වූ අලාභහානි වූ වත්කම් අළුත්වැඩියා කර භාවිතයට ගැනීමට හෝ එසේ භාවිතයට ගත නොහැකිනම් 2003 ජනවාරි 03 දිනැති රාජ්‍ය මුදල් චක්‍රලේඛ 353(5) ප්‍රකාරව බැහැර කිරීමට හෝ කටයුතු කර නොතිබුණි.

4.6 කාර්ය මණ්ඩල පරිපාලනය

සමාලෝචිත වර්ෂයේදී මාණ්ඩලික ශ්‍රේණියේ තනතුරු 14 කට හා මාණ්ඩලික ශ්‍රේණියේ නොවන තනතුරු 22 කට අදාලව පුරප්පාඩු 36 ක් සම්පූර්ණ කර නොතිබුණි.

5. ගිණුම් කටයුතුභාවය සහ යහපාලනය

5.1 අභ්‍යන්තර විගණනය

අමුද්‍රව්‍ය මිලදී ගැනීම හා වත්කම් අලාභහානි වීම හෝ ප්‍රයෝජනයට නොගැනීම නිසා භාවිතයට ගත නොහැකිව පවතින වත්කම් සම්බන්ධව එම අංශයේ අවධානය යොමුවී නොතිබුණි.

5.2 අයවැය ලේඛනමය පාලනය.

අධ්‍යක්ෂ මණ්ඩලය අනුමත කළ 2013 වර්ෂයට අදාල අයවැය ලේඛනමය සමාලෝචිත වර්ෂයේ අගෝස්තු 16 දින නැවත සංශෝධනය කර තිබුණි.

එසේ තිබියදීත් අයවැය ගත වියදම් ශීර්ෂ 03 කට අදාළව සත්‍ය වියදම් සියයට 25 සිට සියයට 87 දක්වා හා වත්කම් හා බැරකම් සියයට 17 සිට සියයට 1780 දක්වා පරාසයක විචලනයන් නිරීක්ෂණය වූයෙන් අයවැය ලේඛනය ඵලදායී මූල්‍ය පාලන කාරකයක් ලෙස යොදාගෙන නොතිබුණු බව නිරීක්ෂණය විය.

5.3 වාර්ෂික වාර්තා සහාගත කිරීම

2012 වර්ෂයේ වාර්ෂික වාර්තාව 2014 අගෝස්තු මාසය අවසාන වන විටත් පාර්ලිමේන්තුවේ සහාගත කර නොතිබුණි.

06. පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර සංස්ථාවේ සහාපතිවරයාගේ අවධානයට යොමු කරන ලදී. පහත දැක්වෙන පාලන ක්ෂේත්‍රයන් කෙරෙහි විශේෂ අවධානය යොමු කළ යුතුය.

- (අ) අයවැය
- (ආ) බදු
- (ඇ) ඖෂධ නිෂ්පාදනය කිරීම හා මිල කිරීම
- (ඈ) ණය ගැතියෝ
- (ඉ) ස්ථාවර වත්කම් කළමනාකරණය
- (ඊ) තොග
- (උ) මානව සම්පත් කළමනාකරණය